

## Tülkü, Tülkü, Tünbəki.

© Azərbaycan Nağılları. 5 cilddə, 5-ci cild.  
Azərbaycan SSR EA Nəşriyyatı, Bakı - 1964

Biri var idi, biri yox idi, bir tülkü var idi. Günlərin birində tülkü baba quyruğunu belinə qoyub çöldə gəzirdi ki, görsün quşdan, cəmdəkdən bir şey taparmı. Çox gəzdi, çox dolandı, axırdı gəlib çıxdı bir quyunun başına. Boynunu uzadıb əyildi, quyuya baxdı. Gördü quyunun dibinə bir parça ağappaq quyruq düşüb. Tülkü sevindiyindən oynamaya başladı. Uzun quyruğunu yerlə sürüyə-sürüyə bir xeylək oynadı. Sonra öz-özünə dedi: "Yaxşıca əlimə quyruq düşüb, onu yeməsəm, heç hara getməyəcəyəm". Tülkünün ağızının suyu axmağa başladı. Elə bil quyruq çağırıb ona deyirdi: "Tülkü baba, gəl məni ye, tülkü baba, gəl məni ye".

Tülkü baba özünü saxlaya bilməyib quyuya tullandı, guppultu ilə quyunun dibinə düşdü. Yaziq tülkünün əzilməmiş bir yeri qalmadı. Ufuldaya-ufuldaya ayağa qalxdı, quyruğun yanına getdi. Ağızını açdı ki, quyruğu yesin, donub yerində qaldı. Demə bu, quyruq deyilmiş, bir parça ağ daş imiş. Tülkü baba çox fikir elədi, tədbir tökdü, istədi quyudan çıxsın, çıxa bilmədi. Çünkü quyu çox dərin idi. Tülkü baba quyruğunu yanına qısib, bir künçdə çömbəldi. Aranı dağa apardı, dağa arana gətirdi, fikirləşdi ki, burdan nə cür çıxsın. Bir də gördü bir ilanla, bir tisbağa onuna gəlirlər.

Tülkü baba sevinib dedi:

—A ilan, a tisbağa qardaş, siz burda nə gəzirsiniz?

Tisbağa cavab verdi:

—Tülkü baba, biz də sənin kimi öz tamahimizin ucundan buraya düşmüşük. Kənara çıxa bilmirik.

Elə bu vaxt quyunun başından səs gəldi.

Tülkü dedi:

—Gizlənək, görək bu kimdi?

Hər üçü bir künçdə gizləndilər. Bir az keçmişdi, bir də gördülər bir şey tappilti ilə quyuya düşdü. Baxdilar quyuya düşən caqqaldı. Tülkü ona baxıb güldü. Bu da tülkü babagıl kimi aldanmışdı. Tamahının ucundan özünü quyuya salmışdı. Tülkü bərkdən dedi:

—Caqqal qardaş, xoş gəlmisən, beş gətirmisən?

Caqqal tülkü babanı görüb bağırdı:

—Axmaq-axmaq danışma, çəkil oyana görüm. Quyruq özümündü.  
Tülükü baba cavab verdi:

—Ay axmaq çaqqal, heç acıqlanma. O quyruq deyil, bir parça ağ daşdı. Səni aldadan kimi, məni də aldadıb bura salıb. İndi hamımız burda acından qırılacağıq. — Çaqqal dodaqlarını büzüb ağlamağa başladı. Bu zaman quyunun başından bir gurultu eşidildi. Tülükü baba çaqqala dedi:

—Axmaq-axmaq ağlayıb baş-gözümüzü aparma. Quyunun başında səs-küy var. Gəl gizlənək, görək indi qonağımız kim olacaq.

Çəkilib bir künçdə gizləndilər.  
Bir az keçmişdi, bir zorba qurd quydakı daşı quyruq hesab eləyib atıldı, şappilti ilə ilə quyunun dibinə düşdü.

Qol-qabırğası əzilmiş halda yerdən qalxıb quyruğun üstünə cumdu. Baxdı ki, quyruq nə gəzir. Bu, bir ağ daş imiş. Açıqlı-acıqlı o tərəfə, bu tərəfə baxmağa başladı, ucqarı künçə qılışmış tülükünü, çaqqalı, tisbağanı, bir də ilanı gördü. Qurd bağırdı:

—Yoxsa burdakı quyruğu siz yemisiniz?  
Çaqqal qorxusundan tülükünə böyrünə qıṣıldı. Tülükü quyruğunu yerə sallayıb qulaqlarını irəli uzatdı. Qurda cavab verdi:

—Qurd ağa, heç acıqlanma. Bura sən deyən yer deyil. Hamımız acından öləcəyik. Sən görən quyruq deyil, bir parça ağ daşdı. O daş bizi aldadan kimi, səni də aldadıbdı. Ax tamah, tamah...

Qurdun qulağı büzüşdü, istədi tülükü babaya cavab versin, quyunun başından bir səs gəldi. Bunlar hamısı qaçıb gizləndi. Bir yekə donuz tappilti ilə quyuya düşdü. Donuzun ayağı o qədər ağrımışdı ki, ayağa qalxa bilmirdi. Quydakılar buna baxıb gülüşdülər. Donuz ağlaya-ağlaya dedi:

—Qardaşlar, bəs siz burda nə qayırırsınız?  
Tülükü baba cavab verdi:

—Heç soruşma, donuz qardaş, sənin başına gələn bizim də başımıza gəlib. Gəl bəri görək bu bir parça ağ daş daha hansı axmağı bu tora salacaq?

Bu zaman quyunun başından bir donquldanma eşidildi. Bunlar altısı da qaçıb gizləndi. Bir böyük ayı gurultu ilə quyunun dibinə düşdü. Ayı yumşaq idi, heç yeri əzilmədi, tez ayağa durdu, tüklərini qabartdı, acıqlı- acıqlı hər tərəfə göz gəzdirdi. Quydakıları görüb dal ayaqları üstə qalxdı, gözlərini bərəldib qışqırkı:

—Deyin görüm burdakı quyruğu hansınız yediniz?  
Quydakıların dili tutuldu. Tülükü baba irəli yeriyib qorxa-qorxa dedi:

—A ayı lələ, biz quyruq yeməmişik. Sən gördüyün quyruq deyil, bir ağ daşdı. Səni aldadan kimi, bizi də aldadib bura salib. Heç acıqlanma. Burdan nə sən çıxa biləcəksən, nə də biz. Ayı Tülkü babanın sözünə gülüb, sıçradı ki quyudan çıxsın, amma bacarmadı. Çünkü quyu çox dərin idi. Əlacsız qalıb tulkuyə dedi:

—Tülkü baba, bəs nə eləyək ki, burdan çıxaq?

Tülkü baba cavab verdi:

—Mən də bilmirəm, gəlin hamımız bir yerdə yaxşıca fikirləşək, görək bir yol tapa bilərikmi?

Hərə bir tərəfdə oturub fikirləşməyə başladı. Amma nə qədər fikirləşdilərsə, bir yol tapa bilmədilər. Axırda hamısı yoruldu. Hərə bir tərəfdə uzanıb yatdı. Ancaq tülkü baba yatmadı, fikir eləyirdi ki, bir kələk tapsın, bunların hamısını ayı qırsın, özü də onun əlindən qurtarsın.

O günü onlar ac qaldılar, sabahı da ac qaldılar. Üçüncü günü tülkü gördü daha dura bilmir, acından öləcək. Yoldaşlarını başına topladı. Üzünü onlara tutub dedi:

—Qardaşlar, görürsünüz hamımız acıdan ölüruk. Hammızın ölməyimizdənsə, yenə də birimizin ölməyi yaxşıdı. Qoyun mən bir mahmı oxuyum, hər kimin adı axıra düşsə onu yeyək. Yoldaşlarının hamısı buna razı oldu Tülkü ayağa qalxıb oxumağa başladı. Görək nə cür oxuyur?

Tülkü, tülkü, tünbəki,  
Quyruq üstə lünbəki.

Ayı axmaq,  
Qurd ulavuş,  
Çaqqal çavuş,  
İlan qamçı,  
Tısbağa çanaq,  
Biz ona qonaq.

Hamı bir-birinin üzünə baxdı. Tülkü üzünü ayıya tutub dedi:

—A ayı lələ, sən bilirsən ki, biz burda nə su tapacağıq içək, nə arpa, bugda tapacağıq ölçək. Ona görə də bizə çanaq saxlamaq lazım deyil. Mən nəğməni oxudum. Məndən demək, sizdən yemək.

Onlar tökülüb tısbağanı yedilər.

Ayı dedi:

—Tülkü baba, bundan bir şey olmadı,. Bir də oxu.

Tülkü oxumağa başladı:

Tülkü, tülkü, tünbəki,

Quyruq üstə lünbəki.

Ayi axmaq,

Qurd ulavuş,

Çaqqal çavuş,

İlan qamçı,

Bircə damçı.

Yenə hamı bir-birinin üzünə baxdı. Tülkü dedi:

—A ayı lələ, de görüm, bizim burda atımız, ulağımız yox, qamçı nəyimizə lazımdı? Mən nəğməmi oxudum. Məndən demək, sizdən yemək.

Tökülüb ilanı da yedilər.

Ayi dedi:

—Tülkü baba, bundan bir şey olmadı. Bir də oxu görək kimə düşür.

Tülkü oxumağa başladı:

Tülkü, tülkü, tünbəki,

Quyruq üstə lünbəki.

Ayi axmaq,

Qurd ulavuş,

Çaqqal çavuş,

Bizdən sovuş.

Hamı tülkünün üzünə baxdı.

Tulkü dedi:

—Qardaşlar, çanaqla qamçını yedik. Qaldı indi bizim çavuşumuz. Çavuş nəyimizə lazımdır? Dava eləməyəcəyik ki, təlim verə, məclisə getməyəcəyik ki, əzan deyə. Məndən demək, sizdən yemək.

Tökülüb çağğalı da yedilər. O günü belə keçirdilər. Gecə yatdilar. Səhər tezdən yerdən bir-birini üzünə baxdilar. Ayı dedi:

—Tülkü baba, acıdan olurəm, oxu görək indi kimə düşür.

Tülkü oxumağa başladı:

Tülkü, tülkü, tünbəki,

Quyruq üstə lünbəki.

Ayi axmaq,

Qurd ulavuş,

Səsi bayquş.

Yenə də hamı bir-birinin üzünə baxdı. Tülkü dedi:

—Ayi lələ, ulavuş bizim nəyimizə lazımdır? Elə əslinə baxsan, o uladı ki, biz bu günə qaldıq. İndi acıdan qırılırıq. Mən nəğməmi oxudum. Məndən demək, sizdən yemək. Ayı o saat qurdum qarmaladı. Basıb onu da yedilər. O günü də belə keçirib sabahı elədilər. Ayı üzünü tulkuya tutub dedi:

—Tulkü baba, acıdan olurəm. Durma oxu, bir nahar eləyək.

Tulkü oxumağa başladı:

Tulkü, tulkü, tünbəki,

Quyruq üstə lünbəki.

Ayi axmaq,

Donuz toxmaq...

Yenə də hamı bir-birinin üzünə baxdı. Tulkü dedi:

—Ayi lələ, de görüm toxmaq bizim nəyimizə lazımdı.

Məndən demək, səndən yemək.

Ayi o saat pəncəsilə basıb donuzun belini qırdı. Hərəsi bir tərəfdən onun ətini parçalayıb yeməyə başladılar.

Bir neçə gün də donuzun əti ilə dolandılar. Tulkü donuzun ətindən bir qədər qoltuğunda gizləmişdi. Burnunu qoltuğunun altına salıb onu yeyirdi. Ayı onu görüb dedi:

Tulkü baba, əti hardan alıb yeyirsən? Mənə də ver.

Tulkü baba cavab verdi:

—Heç haradan almırıam. Öz qoltuğumun əidi, söküb yeyirəm. Sən də öz qoltuğunun ətini sök, ye. — Aynın ağılına batdı, öz qoltuğunu dişi ilə sökdü. Qan başladı sel kimi axmağa. O qədər qan axdı ki, axırda ayı taqətdən düşdü, yerə uzanıb öldü. Tulkü, “Mən deyəndə ayı axmaq, mənə gülürlər”. — Deyib gülə-gülə aynın ətindən parçalayıb yeməyə başladı. Bir müddət də aynın əti ilə dolandi. Sonra yenə də acliq başladı. Tulkü acliq davam gətirə bilməyib, bərkdən vaqqıldamağa başladı. Tulkü vaqqıldaya- vaqqıldaya deyirdi:

—Ax tamah, ax tamah!.. Sən nə pis şeysən. Əgər tamahımı yiğsaydım, bura düşməzdəm!

Bir ovçu ordan keçirdi. Tulkünün səsini eşidib, quyunun başına gəldi. İp sallayıb tulkünü quydan kənara çıxartdı, dedi:

—Ay tulkü, cəmmatda toyuq qoymadin, çöllərdə quş qoymadin, yazıqların hamısını boğub yedin. İndi də mən səni boğub öldürəcəm, dərini soyub boğazından çıxardacam.

Ovçu tulkünü boğub, kənara atdı. O elə bilirdi ki, tulkü ölüb. Bıçağını itiləyirdi ki, onun dərisini soysun. Birdən tulkü yerdən çayır götürüldü. Ovçu səsə qanrlıb baxdı ki, tulkü odu təpənin başında. Səs də onun səsidi, deyir:

—Ovçu qardaş, adam işin birini qurtarmamış, o birinə başlamaz. Hələ bir bax, gör  
bağub öldürübən, ya yox, sonra dərisni soymağa hazırlaş.

Ovçu bir söz demədi. Gördü ki, tülükü düz deyir. Kor-peşman evinə qayıtdı.

---

Veb direktor: Betti Bleyer

Mətni yiğdi: Nərgiz Abadi

Veb üçün hazırladı: Ülviiyə Məmmədova

AZERİ.orga qoyuldu: oktyabr, 2003-cü il